

Fraħna, għaliex, jekk tfulija tajba u qawwija hi rahan ta' ħajja twila u fejjieda, dawn it-tnax-il-sena ta' "Il-Malti" huma wegħda shiħa mhux biss ta' ward isbaħ u ta' frott ibnen fiż-żmien li ġej, iżda wkoll ta' xi wardiet u xi frottiet ġodda li fil-ġonna tagħna jew għadhom ma dehrux, inkella deħru mbiegħda.

U fraħna wkoll, għaliex wara tnax-il-sena ta' feh-miet tajba, ta' ħidma għalenija u ta' xewqat ta' riżq, il-Għaqda tista' fil-ħaqq u fis-sewwa taħseb u tgħid li waslet fejn għanha kien li tasal.

## DWAL

*E il naufragar m'è dolce in questo mare,*

LEOPARDI

Arani fil-għaxija  
nixref mit-tieqa għal barra  
inħares waħdi - jew, aħjar, ma' ħbiebi,  
il-ħsebijiet, -  
lejn id-dwal iġġumu fid-dija;  
dwal bojod miżrugħin ħiemda fil-bliet.

Xi ħlewwa! Xi ġmiel!  
Min ifisser xi tħoss qalbi  
f'dak il-ħin?

Dawk id-dwal fil-bliet miżrugħa  
donnhom sema kwiekeb ieħor  
jirgħa fl-art!

Nistħajjilhom ġnien bil-ward  
lewn iż-żah'r u l-ġiżimin!

Dawk id-dwal għandhom mill-baħar;  
baħar tal-fidda  
ibus ix-xtut.

Halluni negħreq f'dan il-baħar ħiemed:  
u bi dwal il-ġmiel u l-hena  
immut.

## VILLA RUMANA

(GĦAJN TUFFIEĦA)

Għadek sabiħa, għadek l-għanja ssamma'  
Fuq il-ġwienali tas-snin, l-għanja ħemdija  
Taż-żmien li liabbat mat-taħbit ta' qalbek,  
U ħawwel fik is-siġra tas-sbuħija:  
Nafha dik l-għanja mriegħda b'ferħ ta' ħajja  
Mill-ġenji mħarsa, wens ta' l-Erwieħ Sewwa, -  
Ismagħha rieġgħa minn ġuf il-warrani  
Qawwija dik il-ġrajja:  
Taħkem hawnekk l-Imħabba kollha ħlewwa  
'Ix-xbejbiet bojod tad-dliel twil, kotrani.

Doqq, doqq fuq l-arpa w għanni, xbejba ħelwa,  
Fil-waqt li ż-żgħażaġħi tiżfen fuq il-qiegħa,  
Tħallix il-ħsieb idennes qatt 'il ħarstek  
Jew leħnek jitti: reġgħet ir-rebbiegħa.  
Tfajla nissini b'dan id-daqq ferrieħi  
Il-mard, l-uġiġħ, l-imrar li ħasel ruħi,  
Xarrab bil-bews minn ta' l-imħabba tiegħek  
Dil-qalb mimlija ġrieħi:  
Ha, ħu sa' r-ruħ li għandi, - dmugħi.  
Wennes il-Musa tiegħi, - żommha miegħek.

Irrid, irrid intir f'ħin wieħed fejnek  
Bil-ġwienali li tagħtini l-Poēżija;  
Dieħel: fil-villa daqq u ġmiel u hena,  
Villa sabiħa bl-ogħna dawl mogħnija;  
Madwari żfin u mirja, mirja, mirja,  
Uēuh imdawla' u fuq kull wiēē il-ħimura  
Tas-saħħa u tax-xbubija: tghaddi berqa  
Ta' ħars ħalliel, u ġirja  
Ta' xewqat li triegħed il-qalb u s-sura,  
Hekk kif titriegħed ma' l-irjeh il-werqa.

Il-Qamar, lewn il-fidda, isawwab xmara  
Ta' dija mriegħda fuq l-uēuh ferħana;  
Kwiekeb tnejn biss, donnhom ħarsithom jittgħu  
U jaħkmu ż-żifna b'qawwa ta' sultana;